


# Il-Ġublew tad-Djamanti tal-Qniepen tagħna (1948 – 2008)



Silta minn artiklu li deher f'“IS-SIĠĠIEWI” f'Ġunju 1988, f'għeluq il-ġublew tad-deheb tal-qniepen, minn **Kenneth Cauchi**, Rappreżentant għal Malta tal-Fonderija “John Taylor Bellfounders” ta’ Loughborough, fl-Ingilterra.

Sittin sena ilu, is-Siġġiwin ordnaw sett ta’ hames qniepen imdaqqsu u mill-isbah fuq skala *La be molle*, mingħand l-akbar fonderija tad-dinja, il-famuża *John Taylor* ta’ Loughborough, l-Ingilterra. Is-sett li din il-fonderija forniet għall-parroċċa ta’ San Nikola ma kienx xi eċċezzjoni f’dak li huwa kobor għax *Taylor* huma maghrufa għal numru kbir ta’ qniepen enormi li fondew madwar id-dinja.

Wara li ntgħazlet il-fonderija *John Taylor & Co Founders*, fis bdew isiru kuntatti ma’ l-aġenti lokali ta’ dak iż-żmien li kienu l-EMEC u mad-direttur tal-fonderija, il-mibki Paul Taylor. Hekk kif sar il-kuntratt għal dan l-ewwel sett ġdid għal Malta, kibru bis-shih l-ordnijiet u fis-sena 1946, il-fonderija kellha diġà ordnati tnax-il qanpiena, imxerrdin ma’ Malta. Fl-1947 batta ftit ix-xogħol iżda fl-1948 *Taylor* fondew hamsa u għoxrin qanpiena għal Malta, li kienu 5 għall-parroċċa tas-Siġġiewi, 14 għall-parroċċa ta’ San Ġirgor ta’ Tas-Sliema, 6 għall-parroċċa ta’ San Duminku l-Belt u 4 qniepen ohra għall-kappella ta’ Santa Luċija, f’Kerċem, Għawdex.

Il-bżonn ta’ sitt qniepen xierqa għas-Siġġiewi kien ilu jinhass sa minn meta parroċċi msemmija bdew iġibu s-settijiet il-kbar. Il-qniepen antiki kienu tilqita ta’ diversi fondituri differenti. Il-kbira kienet għet fonduta f’Messina fl-1728 u swiet 146 skud<sup>1</sup> u għet ikkonsagrata fid-19 ta’ Ġunju ta’ l-istess sena mill-Isqof ta’ Malta Paulo Alpheran de Bussan.

Fit-28 ta’ Novembru 1734 l-istess Isqof ikkonsagra żewġ qniepen ohra: il-fustanija maghrufa bħal Pasqualina għall-benefattur li hallas għaliha, is-Sur Pasquale Dingli, u lil dik aktarx Sant’Anna li kienet tintuza għall-arloġġ u li kienet ingabret mill-flus tas-Siġġiwin.

Iż-żgħira mill-hamsa kienet tintuza għall-quddies.

L-unika qanpiena li helsitha mill-mewt kienet dik *Tal-Mewt*, fonduta fis-seklu sbatax minn Pietru Sances u fuqha għadek issib skrizzjoni bil-Latin li tghid: *Opvs Petri Sances*

Il-prezz totali tal-qniepen ġodda kellu jkun ta’ 3,750 lira sterlina<sup>2</sup> filwaqt li l-prezz biex il-fonderija tkun tista’ tagħmel l-iskrizzjonijiet fuq il-qniepen kellu jkun ta’ 9 liri sterlini u 17-il sold<sup>3</sup>. Fil-fatt, ma’ l-ordni saret ukoll ordni għall-iskrizzjonijiet ta’ fuq il-qniepen u hemm imniżżel li l-ordni hija għal 197 ittra għall-prezz ta’ sold (4 milleżmi = €0.001) kull ittra.

Il-qniepen il-qodma ttiehdu Loughborough fejn ġie analizzat li jiżnu 2 tons 18 cwts 3qrts 13lbs. Ta’ dan il-parroċċa rċeviet is-somma ta’ 499 lira sterlina u 17-il sold (£499.1s 5d); liema somma tnaqqset mis-somma totali ta’ 3759 lira u 17-il sold. Dan kollu huwa dokumentat f’kont mibgħut mill-fonderija Taylor, nhar il-Ħamis 17 ta’ Marzu 1949 lir-Rev. J. Aquilina<sup>4</sup> ta’ 30 Middle Street, Siġġiewi.

Il-kuntratt tal-qniepen il-ġodda ġie ffirmat nhar il-Ħamis 19 ta’ Jannar 1948. L-ordni kienet għal sett ta’ 5 qniepen għall-akkordju in *La Be molle (A flat)* mogħtija minn Mons. Ghigo, bil-kunsens tas-Surmast Paolo Nani u aċċettata bil-konferma ta’ l-ordni datata l-Ħamis 19 ta’ Frar 1948 u mibgħuta lil Dun Ġużepp Aquilina nhar il-Ġimgha 19 ta’ Novembru 1948, kompluti bit-travi u l-ilsna u ppakkjati u mibgħuta CIF Malta. *Road Transport Carriage* kellu jithallas lill-*F. Shed, South West India Dock*, London, biex jitgħabbew il-koll fuq il-vapur *S/S Pacific Ranger*. It-trailer kellu jkun immarkat bħala SIĠĠIEWI MALTA – 1/11.

Kif normalment jiġri ma’ ordni ta’ qniepen ta’ din ix-xorta, il-fondatur dejjem iżur lill-parroċċa li tagħha jkun ser jagħmel il-qniepen. Is-Sur Taylor żar is-Siġġiewi nhar it-Tlieta 20 ta’ April 1948 fejn tela’ fil-kampnar fejn kienu ser jitqiegħdu l-qniepen il-ġodda.

Dun Ġużepp Aquilina flimkien mal-Kappillan Dun Franġisku Saverju Mangion siefru nhar l-Erbgħa 16 ta’ Ġunju 1948 sa jum it-tfondija tal-qanpiena l-kbira, fil-festa ta’ San Ġwann li habat nhar il-Ħamis 24 ta’ Ġunju.

Nhar il-Hamis 8 ta' Lulju 1948 Paul Taylor kiteb lil Dun Ġużepp Aquilina fejn informah li l-qanpiena nharġet mill-forma u ttiehdet fuq it-torn biex tiġi intonata. Il-qniepen telqu mill-fonderija nhar l-Erbgħa 10 ta' Novembru 1948 u f'itra li Taylor kiteb lil Dun Ġużepp qallu:

*“At last NICOLINA and family have left their birthplace and by now will be safely tucked away in the hold of S.S. Pacific Ranger. She will sail direct to Malta so it should not be many days before you see your bells safely installed in their permanent home...the bells were all erected in our Works here and rung and they sounded truly magnificent. We in Loughborough have done our best and the result, although I say it myself, is worthy of your beautiful church.”*

L-entużjażmu tal-poplu tas-Siġġiewi kien kbir meta mar jilqa' l-vapur fil-port nhar l-Erbgħa 24 ta' Novembru, proprju erbatax-il ġurnata wara t-tluq tagħhom minn Loughborough, u hames xhur mit-fondija tal-kbira.

Il-bahrin tal-*Pacific Ranger* ma ridux inizzlul-qniepen minn fuq il-vapur jekk ma jithallsux u l-prokuratur, mas-Sur Carmelo Scieluna s-Sagristan u s-Sur Ġanni Micallef *Tal-Pasiġġier*, marru fuq il-vapur.

Meta l-barkun wasal ix-xatt ma kellhomx biex jerfghu l-kbira minn fuqu għal fuq it-trakk, u kellu jkun għall-krejn tas-Servizzi Ingliżi li refaghha. Meta waslu s-Siġġiewi, il-krejn li kien qed jerfa' l-kbira minn fuq it-trakk beda joghla minn wara, allura kemm irġiel kien hemm telghu fuq wara bhala kontra piż.

Il-qniepen ġew ikkonsagrati nhar il-Hadd 28 ta' Novembru mill-Isqof Emmanuel Galea, Vigarju Ġenerali, u ssemwew hekk:

**NICOLINA**, b'dijametru ta' 6 piedi u 3 pulzieri (1.95m), b'nota ta' *La be molle (A flat)* u tiżen 4,092 kgs li jiġu 4 tunnelli skorru tiżen 51 qantar.

**MARIA**, b'edijametru ta' 4 piedi u 11-il pulzieri (1.5m) b'nota ta' *Do naturali (C natural)* u tiżen 1,984 kgs li jiġu kważi 25 qantar.

**JOSEPHA**, b'dijametru ta' 4 piedi u 2 pulzieri (1.27m) b'nota ta' *Mi be molle (E flat)* u tiżen 1,246 kgs li jiġu 16-il qantar.



**PETRINA**, b'dijametru ta' 3 piedi u pulzier (0.94m) b'nota ta' *La be molle (A flat)* u tiżen 498 kgs li jiġu kważi 6.2 qantar.

**PAWLINA**, b'dijametru ta' 2 piedi u 6 pulzieri (0.78m), b'nota ta' *Do naturali (C natural)* u tiżen 265 kgs li jiġu kważi 3.3 qantar.

Hija ferm hasra li meta jkollok sett qniepen bhal dawn maż-żmien nehduhom *for granted* u ma nibqghux napprezzawhom u naghtu hom l-attenzjoni li jehtieġu; hija wkoll haġa li twegġaghni li nara ż-żewġ qniepen iż-żgħar – Petrina u Pawlina – jindaqqu dejjem fuq naha wahda, b'hafna mis-sbuhija tagħhom mitlufa.

Il-lum il-qniepen ilhom sittin sena fil-kampnari tal-parroċċa tas-Siġġiewi u lehenhom għadu sabih u qawwi daqs kemm kien ġewwa l-fonderija. Nitghaxxaq nismagħhom minn *Tas-Sejba*, fl-Imqabba, jew min-naha tal-Providenza. Ejjew flimkien niftakru kemm swew għaraq biex saru u ttellghu minn missirijietna u ilna ngawduhom sittin sena shaħ.

(*Hajr lil Gerald Flatters ta' l-Infommazzjoni li kisibli mill-Arkivji tal-Fonderija JOHN TAYLOR BELLFOUNDERS*).

1 Tnax-il skud = £1 Ingliża/Maltija. 146 skud = £12. 3s 4d = Lm12.16ċ 7m = €28.34.

2 €8,735.15

3 €21.13

4 Il-prokuratur tal-knisja, li baqa' magħruf sa llum bhala Dun Ġużepp Ta' Randa.